

شیخ الاسلام کے خطابات 2024ء، فتنہ

الحاد اور جدید سائنسی علوم

(قسط نمبر 7)

تحریر: ڈاکٹر فرح ناز، صدر منہاج القرآن ویمن لیگ

شیخ الاسلام ڈاکٹر محمد طاہر القادری نے شہر اعتکاف 2024ء کے اپنے

خطابات میں نئی نسل کے ایمان پر الحاد اور لادینیت کے فتنے کا سدباب

نہایت احسن انداز میں سائنسی حقائق سے کیا ہے۔ سائنس خدا کی ذات کا

انکار نہیں کرتی۔ جن اشیاء کو انسانی آنکھ نہیں دیکھ سکتی ضروری نہیں کہ

اس کا وجود ہی نہ ہو۔ کیا پھولوں کی خوشبو کبھی نظر آتی ہے؟ کیا کسی

سائنسدان نے ایٹم کو دیکھا ہے؟ کیا روشنی کی لہروں (Waves of Light) کو

کسی نے دیکھا ہے؟ یہ سوالات اُن نظریات پر مبنی ہیں جنہیں سائنس مانتی

ہے۔ شیخ الاسلام نے شہر اعتکاف 2024ء کے خطابات میں اس طرح کے

بہت سے سوالات کے جوابات سائنسی افکار و نظریات کے تناظر میں دے

کر مذهب بیزاری کی ترغیب دینے والے ملحدین کو بالکل لاجواب کر دیا ہے۔
ان میں سے بعض اہم نکات درج ذیل ہیں:

1- غیر مرئی اشیاء کے بارے سائنسی افکار و نظریات سے

فتنہ الحاد کا ردّ

دین حق کا بڑا حصہ ایمان بالغیب پر مشتمل ہے۔ اسی ایمان بالغیب پر

پختہ یقین اور اس کا دلوں میں رسوخ ہماری دنیوی و آخری زندگی کی

کامیابی کا ضامن ہے۔ لادینیت، طاغوت اور شیطانی طاقتیں ہر وقت اسی

بنیادی عقیدے کو کمزور کرنے کے درپے رہتی ہیں۔ سائنسی ایجادات کے

نتائج $4=2+2$ کی طرح لوگوں کے مشاہدے میں آ رہے ہوتے ہیں، چنانچہ

مذہب کے متعلق امورِ غیب پر وہ اسی طرح یقین کی ضرورت محسوس

کرتے ہیں۔ شیخ الاسلام نے اپنے پہلے خطاب میں ایمان بالغیب کو سائنسی

دلائل کی روشنی میں ثابت کرتے ہوئے فرمایا:

”سائنسدان اور سائنس ہر چیز کو صرف directly دیکھ کر فیصلہ

نہیں کرتی بلکہ اب جو چیزیں ان سے ماورا ہیں دکھائی نہیں دیتیں

سائنس ان کے اثرات کو دیکھ کر بھی ایک نتیجہ اخذ کرتی چلی

جاتی ہے اور بہت سے نتائج جب ملتے ہیں تو ان سے استنباط کر

کے ان مشاہدات سے حاصل ہونے والے نتائج کے ذریعے وہ جان جائے گی کہ در حقیقت کوئی اور حقیقت ہے جو دکھائی تو نہیں دیتی مگر موجود ہے۔ اب یہ دونوں طریقے عقل کے اور سائنس کے متفقہ ہیں اس پر دنیا کا کوئی عقلمند شخص انکار نہیں کر سکتا۔ افعال، فعل actions, functions جو چیزیں آپ کو نظر آرہی ہیں جو کائنات میں، دکھائی دیتی ہیں ان سے نتائج اخذ کرتی ہے اور کچھ چیزیں اور ان میں سے جو دکھائی نہیں دیتیں لیکن عقل ان کو سمجھتی ہے drive کرتی ہے یہ طریقہ invisible ہوتا ہے اور جو نتیجہ اخذ کرتے ہیں وہ غیب ہوتا ہے۔“

(اقتباس از خطاب شیخ الاسلام، خطاب نمبر: Ca-12، یکم اپریل 2024ء)

جب سائنسدان بذاتِ خود بہت سی آن دیکھی چیزوں جیسے کائنات کی تخلیق سے متعلقہ راز، مادّے کی بنیائی اکائی 'ایٹم' کی ساخت وغیرہ پر یقین رکھتے ہیں تو مذہب کے درجے میں آن دیکھی چیزوں پر ایمان لانے اور حقائق کو بغیر دیکھے ماننے میں کون سا امر مانع ہے؟

آپ نے بیان کیا:

”آج تک روئے زمین پر کسی سائنس دان نے نیوٹران، الیکٹران پروٹان نہیں دیکھے یا یوں کہہ لیں! سائنس نے آج کے دن تک نہ

ایٹم دیکھا ہے، نہ خلیے کا نیوکلیس، نہ الیکٹران، نہ نیوٹران،
 نہ پروٹون مگر سائنس دان پھر بھی بلا چون و چراں ان کو
 مانتے ہیں جبکہ ایمانی حقیقتوں کے بارے یہ کہنا کہ دیکھے
 بغیر نہیں مانتے تو یہ ایک تضاد ہے۔“

(اقتباس از خطاب شیخ الاسلام، خطاب نمبر: Ca-12، یکم اپریل 2024ء)

2. تخلیق و توسیع کائنات کے بارے بیسویں صدی کی سائنسی

تحقیقات

آج سائنس اس حقیقت کا اعتراف کرتی ہے کہ اس کائنات کی تخلیق و
 توسیع اور اس کی بقا کے قوانین کے پیچھے کوئی بڑی حکمت
 (Intelligence) پوشیدہ ہے۔ اینڈرو چہارم (Andreo iv) دنیا کے نامور ماہرِ
 عالم الحیات (Physiologist) میں سے ایک ہے وہ کہتا ہے :

Belief in the existence of God provides the only complete
 ultimate and rational meaning to existence.

(John Clover Monsma, The Evidence of God in an Expanding Universe, p: 225.)

خدا کے وجود پر ایمان لانا ہی دراصل ایک مکمل، حتمی اور
 معقول ترین کائناتی حقیقت کو تسلیم کرنا ہے۔

چنانچہ شیخ الاسلام نے اپنے خطابات میں ایسی سائنسی دریافتوں کو پیش کیا ہے جو سائنسدانوں کو تو بیسویں صدی میں معلوم ہوئی مگر قرآن مجید ان حقیقتوں کو آج سے 1445 سال پہلے متعدد مقامات پر بیان کر چکا ہے جو قرآن مجید کے کلام الہی ہونے کا بین ثبوت ہے۔ اگر خدا نہ ہوتا تو یہ کیسے معلوم ہوا؟ جیسے ارشاد فرمایا گیا ہے:

(يَزِيدُ فِي الْخَلْقِ مَا يَشَاءُ) [فاطر، ۳۰/۱]

اور تخلیق میں جس قدر چاہتا ہے اضافہ (اور توسیع) فرماتا رہتا ہے۔

پھر فرمایا:

(وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ۝ ٤٧) [الذّاریات، ۵۱/۴۷]

اور آسمانی کائنات کو ہم نے بڑی قوت کے ذریعہ سے بنایا اور یقیناً ہم (اس کائنات کو) وسعت اور پھیلاؤ دیتے جا رہے ہیں۔

چنانچہ کائنات، جسے اللہ ربّ العزّت نے طاقت اور توانائی کے ساتھ تخلیق کیا ہے، وسیع تر انداز میں ہر سمت پھیلتی اور بڑھتی چلی جا رہی ہے۔ 'المُوسِعُونَ' کا لفظ خود وسعت پذیری کے معنی پر واضح دلالت کرتا

ہے۔ قرآنِ مجید وسعت پذیری کے عمل کو تخلیق کائنات کا تسلسل قرار دیتا ہے۔ سورۃ النحل میں ارشاد فرمایا گیا ہے:

[وَيَخْلُقُ مَا لَا تَعْلَمُونَ] [النحل، ۱۶/۸]

اور وہ (مزید ایسی بازیئت سواریوں کو بھی) پیدا فرمائے گا

جنہیں تم (آج) نہیں جانتے ○

شیخ الاسلام فرماتے ہیں کہ روسی ماہر طبیعیات اور ریاضی دان 'الیکزینڈر فرائیڈمین' (Alexander Friedman) نے 1922ء میں پہلی بار کائنات کی وسعت پذیری کا مفروضہ پیش کیا، جسے بعد میں 1929ء میں امریکی سائنسدان 'ایڈون ہبل' نے سائنسی بنیادوں پر پروان چڑھایا اور بالآخر 1965ء میں دو امریکی ماہرین طبیعیات 'آرنو پنزیاس' (Arno Penzias) اور 'رابرٹ ولسن' (Robert Wilson) نے اُسے ثابت کیا۔

(ملاحظہ ہو خطاب نمبر: 3، 14-Ca اپریل 2024ء)

نظام شمسی، تخلیق و توسیع کائنات، زمین، پہاڑ، کائنات کی ابتداء، اُس کا پھیلنا، سکڑنا اور اُس کے بعد ہمہ گیر ٹکراؤ پر اختتام کے بارے جدید سائنسی افکار و نظریات اور اسلام کے بیان کردہ حقائق کی ہم آہنگی اس بات کا ثبوت ہے کہ وجود باری تعالیٰ اور ضرورت مذہب پر ایمان لائے بغیر کوئی چارہ نہیں ہے۔

3۔ رحمِ مادر کے اندر انسانی وجود کی تشکیل و ارتقاء کے

مراحل کے بارے سائنسی افکار و نظریات سے فتنہ الحاد کا

رد

قرآن مجید میں رحمِ مادر کے اندر انسانی وجود کی تشکیل و ارتقاء کے سات مراحل کا ذکر ہے، جن سے پتہ چلتا ہے کہ خدا موجود ہے۔ شیخ الاسلام مدظلہ نے اپنے خطاب میں جدید ایمبریالوجی (Embryology) سے متعلقہ قرآنی آیات پیش کر کے ایسے حقائق بیان کئے جنہیں انسان کو سائنسی تحقیقات کے ذریعے پچھلی اور موجودہ صدی میں پتہ چلا ہے جبکہ قرآن مجید میں اس تخلیقی عمل کی تصریح و تائید آج سے 1445 سال قبل آئی ہے۔ اس جدید تحقیق سے ثابت ہوتا ہے کہ خدا ہے۔ اس بارے انہوں نے کینیڈا کی ٹورانٹو یونیورسٹی (University of Toronto) میں شعبہ اناتومی کے پروفیسر ڈاکٹر کیتھ ایل مور (Dr Keith L. Moore) کے بہت سے حوالے دیئے کہ انہوں قرآنی حقائق کو جدید سائنسی تحقیقات کی روشنی میں تسلیم اور ثابت کیا ہے۔ انہوں نے کہا:

"The only reasonable conclusion is that these descriptions were revealed to Muhammad from God."

ڈاکٹر کیتھ ایل مۇر کے نظریات سے ایک ہی بات سمجھ میں آتی ہے کہ یہ وحی ربانی تھی جو اللہ نے اپنے پیغمبر محمد مصطفیٰ ﷺ پہ نازل کی تھی۔

اگر وہ اللہ کی وحی نہ ہوتی اور سیدنا محمد مصطفیٰ ﷺ اللہ تعالیٰ کے سچے پیغمبر نہ ہوتے تو وہ یہ تفصیلات کبھی بتا نہیں سکتے تھے کیونکہ ان کی کوئی scientific training تو نہیں ہوئی تھی، اور نہ اس وقت ساتویں ہجری میں یہ سائنس کے آلات اور ایجادات موجود تھے۔

انسان کی تخلیق کے یہ سارے مظاہر اور عجائبات جس کی تائید و

تصدیق آج بیسویں صدی میں سائنس نے کر دی ہے، اسے اللہ کے رسول

ﷺ نے وحی کے ذریعے ساتویں صدی میں صحت کے ساتھ بتایا ہے۔ اس

سے ثابت ہوتا ہے کہ یہ اللہ کی ذات ہے، جس کی بھیجی ہوئی وحی اور

اس کے مبعوث کیے ہوئے نبی اور رسول اور آخری پیغمبر تاجدار کائنات

ﷻ حق ہیں۔ گویا سائنس نے evidence سے اللہ اور اس کے رسول ﷺ،

قرآن اور دین و مذہب اسلام کا حق اور سچ ہونا ثابت کیا ہے۔

(خطاب شیخ الاسلام، خطاب نمبر: 4، 15-Ca اپریل 2024ء)

قرآن مجید نے تخلیقی مرحلے سے متعلق لطیف ایک بات کی ہے۔ ارشاد فرمایا گیا ہے:

(ثُمَّ سَوَّاهُ وَنَفَخَ فِيهِ مِنْ رُوحِهِ ۖ وَجَعَلَ لَكُمُ السَّمْعَ وَالْأَبْصَرَ

وَالْأَفْئِدَةَ قَلِيلًا مَّا تَشْكُرُونَ) [السجدة، ۳۲/۹]

پھر اس (میں اعضاء) کو درست کیا اور اس میں اپنی
روح (حیات) پھونکی اور تمہارے لئے (رحمِ مادر ہی میں پہلے)
کان اور (پھر) آنکھیں اور (پھر) دل و دماغ بنائے، تم بہت ہی کم
شکر ادا کرتے ہو O

جدید سائنسی افکار و نظریات کے مطابق بھی نظامِ سماعت کو نظامِ
بصارت اور نظامِ عقل و فہم پر تقدم حاصل ہے۔ پروفیسر ڈاکٹر کیتھ ایل مور
(Dr. Keith L. Moore) نے بھی اس کا ذکر کیا ہے:

This part of Sura 32:9 indicates that special senses of hearing,
seeing and feeling develop in this order, which is true.

سورة السجده کی آیت نمبر 9 کا یہ حصہ اس بات کی وضاحت کرتا ہے کہ مخصوص حسِ سامعہ، حسِ باصرہ اور حسِ لامسہ بالترتیب نمو پاتی ہیں اور یہی حقیقت ہے۔

تخلیقِ انسانی کے بارے میں یہ وہ سائنسی حقائق ہیں جنہیں قرآنِ مجید آج سے پندرہ سو سال پہلے منظرِ عام پر لایا اور آج جدید سائنس نے اُن کی تصدیق و تائید کر دی ہے۔ اس سے باری تعالیٰ کے نظامِ ربوبیت کی عظمتوں اور رفعتوں کے ساتھ ساتھ قرآنِ مجید کی حقانیت اور نبوتِ محمدی ﷺ کی صداقت و قطعیت کی ایسی عقلی دلیل بھی میسر آتی ہے جس کا کوئی صاحبِ طبع سلیم انکار نہیں کر سکتا۔

4. جسمِ انسانی میں ہڈیوں کے جوڑ کے بارے سائنسی افکار

ونظریات

شیخ الاسلام دامت برکاتہم نے اپنے خطاب میں انسانی جسم میں ہڈیوں

کے جوڑ کی تعداد کے بارے latest سائنسی تحقیق پر مبنی ایک کتاب

Biomaterials for implants and scaffold's (Springer series in biomaterials science and engineering; 8)

جس کے رائٹرز Japanese اور chines سائنٹسٹ ہیں اس کے صفحہ 5 اور دیگر بہت سی کتب کا حوالہ دیا کہ جسم انسانی میں کل جوائنٹس 360 ہیں۔ یہ تازہ ترین سائنسی انکشاف ہے جبکہ آقا ﷺ نے آج سے 1445 سال پہلے بتادیا تھا کہ انسانی جسم میں 360 ہڈیوں کے جوڑ ہیں۔ ام المؤمنین سیدہ عائشہ ؓ سے مروی ایک روایت میں آپ ﷺ نے فرمایا:

خُلِقَ ابْنُ آدَمَ عَلَى ثَلَاثِ مِائَةٍ وَسِتِّينَ مَفْصِلًا.

(أبو يعلى، المسند، 8: 64، الرقم: 4589)

ہر انسان کا جسم 360 ہڈیوں کے جوڑوں پر بنایا گیا ہے۔

گویا آج جدید سائنس نے فرمانِ رسول ﷺ کی تصدیق کر دی ہے اور یہ

ثابت ہو گیا ہے کہ خدا کا وجود ہے اگر خدا نہ ہوتا تو مصطفیٰ ﷺ کو یہ علم

کس نے سکھا دیا تھا؟ اس ایک تحقیق سے ہی الحاد و لا دینیت کا پورا قلعہ مسمار ہو جاتا ہے۔

لمحہ بہ لمحہ سائنس جوں جوں ترقی کرتی جا رہی ہے وہ حضور

ﷺ کی بتائی ہوئی حقیقتوں کی تصدیق پر سر تسلیم خم کرتی جا رہی ہے۔

5۔ انسانی جسم کے خلیات کے بارے سائنسی افکار و نظریات

سے رد الحاد

جدید سائنسی افکار و نظریات ، قرآن مجید اور ارشادات نبوی اس بات پر متفق ہیں کہ انسان کی زندگی کی ابتدا نفس واحد یعنی ایک خلیہ (cell) سے ہوئی ہے۔ آپ نے خلیات پر بہت ہی تفصیلی بات کی اور ثابت کیا کہ خلیات (cells) کا نظام اعلان کر رہا ہے کہ اسے چلانے والا ایک خدا ہے۔ خود سائنس دان اقرار کرتے ہیں کہ ان باریک باریک خلیات کے اندر پوری کائنات کو وجود دینے والا، سوائے خدا کے اور کوئی نہیں ہو سکتا۔ جیسے انسانی خلیات کا ماہر سائنس دان اسٹیفن سی میئر [Stephen C. Meyer 1958ce]] نے لکھا ہے:

That nature bears witness to that reality.

(Stephen C. Meyer: The Explanatory Power of Design DNA and the Origin of Information, p. 1)

”ہر چیز کی فطرت اور ماہیت اللہ کے وجود کی تصدیق کرتی ہے۔“

حضور شیخ الاسلام مدظلہ نے اپنے خطابات میں انسانی خلیوں کی

اقسام اور DNA پر بھی تفصیل سے روشنی ڈال کر فتنہ الحاد کا رد کیا ہے۔

(خطاب شیخ الاسلام، خطاب نمبر: 5، 16-Ca اپریل 2024ء)

سائنسی افکار و نظریات کے مطالعہ سے معلوم ہوتا ہے کہ سائنس دان یہ سوچنے پر مجبور ہو گئے ہیں کہ دنیا میں جو کچھ بھی ہو رہا ہے، اس کا محرک آخر کوئی تو ہے؟ گویا سائنس نے اپنے طریقے سے اللہ تعالیٰ کے وجود کو ثابت کرنے کا راستہ دکھایا ہے کہ خدا کے وجود کے بغیر کائنات خود بخود چل ہی نہیں سکتی۔